
سامەڕائی جەخت لەسەر پێویستی پتەوکردنی هاریکاری هاوبەشی نێوان عێراق و
ئەمریکا دەکاتەوە

  

ئەمڕۆ سێشەممە، لە نووسینگەی خۆی لە بەغدا، سەرۆکی هاوپەیمانی عەزم، موسەنا سامەڕائی، لەگەڵ

هەڵسوڕێنەری کاروباری باڵیۆزخانەی ئەمریکا لە عێراق، دانیال ڕوبینشتاین، پەیوەندییە

دووقۆڵییەکانی نێوان عێراق و ئەمریکا و ڕێگاکانی پتەوکرنی هاوکاری هاوبەش لە بوارە جیاجیاکاندا

تاوتوێ کرد.

بەگوێرەی بەیاننامەیەکی هاوپەیمانی عەزم، کە ئاژانسی موتەڵع بەدواداچوونی بۆ کردووە، هەردوولا

گفتوگۆیان لەسەر "پێشهاتە سیاسی و ئەمنییەکان لە عێراق و ناوچەکە کردووە، هەروەها گرنگی

هەماهەنگی هاوبەش بۆ ڕووبەڕووبوونەوەی ئاڵنگارییەکانی ئێستا و پتەوکردنی سەقامگیری". سامەڕائی

جەختی لە "پێویستی بەهێزکردنی هاوبەشی ستراتیجی نێوان عێراق و ئەمریکا کردووەتەوە، بە شێوەیەک کە

خزمەت بە بەرژەوەندییە هاوبەشەکان بکات و بەشداربێت لە پاڵپشتیکردنی سەقامگیری و سەروەری عێراق".

لای خۆیەوە هەڵسوڕێنەری کاروباری باڵیۆزخانەی ئەمەریکا جەختی لە پابەندبوونی وڵاتەکەی کردەوە بۆ

پاڵپشتیکردنی عێراق و پتەوکردنی پەیوەندییە دووقۆڵییەکان لە بوارە جیاجیاکاندا، کە بەشدارە لە

چەسپاندنی سەقامگیری و پتەوکردنی هاریکاری ئابووری و سیاسی، وەک لە بەیاننامەکەدا هاتووە.

